

İtalyan ekspert: "Azərbaycan formalaşan əsas və əlverişli geosiyasi planda etibarlı tərəfdaşdır"

"Azərbaycan bu gün Mərkəzi Asiyanı Qərblə birləşdirən, formalaşan əsas və əlverişli geosiyasi planda etibarlı tərəfdaşdır".

Bu barədə AZƏRTAC-a açıqlamasında İtaliya-Azərbaycan Assosiasiyasının vitse-prezidenti, beynəlxalq ekspert Karlo Marino bildirib.

Onun sözlərinə görə, Azərbaycan global geosiyasi qeyri-sabitlik fonunda getdikcə strateji əhəmiyyət kəsb edən və Orta dəhliz kimi tanınan Trans-Xəzər Beynəlxalq Nəqliyyat Marşrutunun əsas halqasıdır.

Ekspert qeyd edib ki, Azərbaycanın əlverişli coğrafi mövqeyi - Qafqazın kəşisməsində yerləşməsi, Xəzər dənizinə çıxışı və Gürcüstan və Türkiyə ilə sərhədlərinin olması Mərkəzi Asiya və Avropa bazarları arasında dayanıqlı logistika zəncirlərinin inkişafı üçün unikal şərait yaradır.

Karlo Marino vurğulayıb ki, Azərbaycan İtaliya və Türkiyə vasitəsilə Qərblə ticarət, logistika və enerji əməkdaşlığını fəal şəkildə təşviq edir. O qeyd edib ki, 2020-ci il müqavilələrinə uyğun olaraq, Azərbaycanın əsas hissəsi ilə Naxçıvan Muxtar Respublikası və Türkiyə arasında birbaşa əlaqəni təmin edəcək Zəngəzur dəhlizinin həyata keçirilməsi xüsusilə vacibdir.

Ekspert həmçinin irimiqyaslı enerji layihələrinin həyata keçirilməsinin mümkünlüyünü artıq sübut edən Bakı-Tbilisi-Ceyhan neft kəməri və "Cənub qaz dəhlizi"nin uğurlu fəaliyyətini də qeyd edib.

"Siyasi məqsəduyğunluq, təhlükəsizlik və aktiv infrastruktur inkişafı kimi meyarlara əsaslanaraq, Azərbaycan-Gürcüstan-Türkiyə oxunun hazırda alternativini yoxdur", - deyə Karlo Marino qeyd edib. O əlavə edib ki, digər marşrutların mövcudluğuna baxmayaraq, Azərbaycan hazırda Qərbin sanksiyalarla dolu və ya geosiyasi cəhətdən qeyri-sabit marşrutlara etibar etmədən Mərkəzi Asiyanı Avropaya inteqrasiya etmək strategiyasında əvəzsiz rol oynayır.

